

رسول اکرمؐ اور انسانی خدمت

پروفیسر محمد سعود عالم قاسمی[°]

رسول، اللہ کا فرستادہ اور اس کا نماینده ہوتا ہے۔ رسول کے مخاطب انسان ہوتے ہیں۔ وہ انسانوں کے درمیان رہتا اور بستا ہے، بھرپور سماجی اور اجتماعی زندگی گزارتا ہے اور صالح انسانی سرگرمیوں میں حصہ لیتا ہے۔ وہ انسانوں کے دکھ درد میں شریک ہوتا ہے، ان کی مشکلات کو حل کرتا ہے ان کا غم خوار ہوتا ہے، ان کی تعلیم و تربیت کرتا ہے اور ان کی تطہیر و تعمیر کی راہ ہموار کرتا ہے۔ ایک طرف تو رسول کا تعلق اللہ سے گہرا اور مضبوط ہوتا ہے اور دوسری طرف انسانوں سے اس کا رشتہ اٹھ اور بے لوٹ ہوتا ہے۔ منصب رسالت کے یہ بنیادی پہلو ہیں اور یہی کاریغیری ہے۔ یہی وجہ ہے کہ جب مشرکوں نے یہ سوال اٹھایا کہ ان کی ہدایت کے لیے انسان کے بجائے فرشتے کو رسول بنا کر کیوں نہ بھیجا گیا تو اللہ تعالیٰ نے ان کو جواب دیا:

فُلْ لَوْ كَانَ فِي الْأَرْضِ مَلَكَةً يَقْشُونَ مُطْفَئِينَ لَنْزَلْنَا عَلَيْهِمْ وَنَعَّلَ السَّمَاءِ مَلَكًا رَسُولًا^۱ (بنی اسرائیل ۲۷: ۹۵)

(کہہ دو کہ اگر زمین میں فرشتے چلتے پھرتے اور بستے ہوتے تب ہم ضرور ان کی ہدایت کے لیے آسمان سے فرشتے نازل کرتے۔)

گویا انسانوں کی مشکلات، نفیثات، مزاج، ضروریات اور دکھ درد کو زیادہ بہتر طور پر انسانوں کا نماینده ہی سمجھ سکتا ہے اور ان کا بہتر مداوا کر سکتا ہے۔ اس لیے فرشتے کے مقابلے میں

انسان کو رسول بنا کر بھیجنمازیادہ مناسب تھا۔ چنانچہ تمام رسول انسانوں ہی کے درمیان سے اٹھے اور انسانوں کی خیر خواہی کے لیے مامور ہوئے۔ خاص طور پر آخری رسول محمد صلی اللہ علیہ وسلم کی خصوصیت یہ ہے کہ وہ انسانی دکھ درد کو نہ صرف گہرائی سے سمجھتے تھے، بلکہ ان کے دکھ درد کو اپنا سمجھتے اور ان کے شریک غم رہتے تھے۔ وہ انسانی مشکلات کے حل سے اتنی گہری دل چھمی رکھتے تھے کہ قرآن پاک نے ان کو حجۃ للعالمین کا خطاب دیا۔ اللہ تعالیٰ نے محمدؐ کا تعارف ان لفظوں میں کرایا ہے:

لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنْتُمْ حَرِيصٌ عَلَيْكُمْ
بِالْمُؤْمِنِينَ رَءُوفٌ رَّجِيعٌ ۝ (التوبہ: ۹) ۱۲۸

رسول تمہارے ہی درمیان سے آیا ہے، تمہاری تکلیف اس پر گراں گزرتی ہے، وہ تمہاری بھلائی کا حریص ہے اور مومنوں پر مہربان اور شفیق ہے۔

نبوت سے پہلے انسانی خدمت

رسول اکرمؐ منصب نبوت پر فائز ہونے سے پہلے بھی انسانوں سے محبت اور ان کی خدمت کے لیے مشہور تھے۔ بارہ نبوت کو اٹھانے میں اس صلاحیت اور خصوصیت نے آپ کو بڑی مدد پہنچائی، بلکہ یہ کہا جائے کہ قدرت نے کارہ نبوت کو انجام دینے کے لیے آپؐ کا انتخاب کرنے سے پہلے آپؐ کے اندر انسانی خدمت کا جذبہ اور ملکہ کامل طور پر پیدا کر دیا تھا۔ چنانچہ پہلی مرتبہ جب آپؐ پر قرآنی آیات نازل ہوئیں تو اس وقت آپؐ غار حراء میں غور و فکر میں تھے۔ فرشتے سے پہلی ملاقات اور پہلی وجہ کے نزول کے بعد آپؐ سردی سے کانپتے ہوئے اپنی زوجہ مطہرہ حضرت خدمتہ الجبریؐ کے پاس تشریف لائے اور فرمایا کہ مجھے چادر اڑھاؤ، مجھے اپنی جان کا خطرہ محسوس ہوتا ہے۔ پھر آپؐ نے پورا ماجرہ سنایا۔ یہ سن کر حضرت خدیجہ نے آپؐ کو تسلی دیتے ہوئے فرمایا:

ہرگز نہیں اللہ کی قسم! اللہ آپؐ کو کبھی رسول نہیں کرے گا۔ کیوں کہ آپؐ رشتہ داروں کے ساتھ حسن سلوک کرتے ہیں، لوگوں کے بوجھ اٹھاتے ہیں، ناداروں اور بحتجابوں کی مدد کرتے ہیں، مہمان نوازی کرتے ہیں اور مصیبتوں کے دونوں میں متاثرہ لوگوں کی مدد کرتے ہیں۔ (بخاری)

یعنی آپ انسانوں کی بخششی بے لوث خدمت کرتے ہیں، یہ اس بات کا ثبوت ہے کہ اللہ آپ کو رسوائیں کرے گا، بلکہ ان کی سعادت کے لیے آپ کی حفاظت فرمائے گا۔

نبوت کے بعد انسانی خدمت

نبوت کے بعد رسول اللہ پر دو ہری ذمہ داری عائد ہو گئی۔ ایک انسانوں کی خدمت کی اور دوسری ان کی ہدایت اور سعی نجات کی۔ نبوت سے پہلے صرف انسانی خدمت آپ کی پیچان تھی، نبوت کے بعد خدمت اور ہدایت دونوں آپ کی پیچان بن گئیں۔

خدا پرستی اور انسانی خدمت

رسولؐ پاک نے صرف انسانوں کی روحانی مشکلات حل کرنے اور اخلاقی برائیوں کی اصلاح کا پیڑاہی نہیں اٹھایا، بلکہ انسان کی سماجی اور معاشی مشکلات کو دور کرنے کی بھی سعی کی، اور انسانی معاشرے کے رنج و غم کو سکھا اور صرفت میں تبدیل کرنے کی کامیاب جدوجہد کی۔ انسانی سماج میں طاقت و رواز کمزور، امیر و غریب، محترم اور محتاج دونوں طرح کے لوگ رہتے ہیں اور دونوں کے اپنے مسائل ہوتے ہیں۔ رسولؐ پاک ہر فرد کی اصلاح کرتے ہیں اور دونوں کو کامیابی کی راہ دکھاتے ہیں۔ اگر رسول انسانوں کی روحانی دنیا آباد کرے اور مادی دنیا کو اجڑ جانے دے، اخلاقی حالت کو درست کرے اور سماجی زندگی کو الجھنوں میں بیتلارہنے دے، عبادت پر زور دے اور سماجی حقوق کو نظر انداز کر دے تو یہ مذہب تاقد ہو گا اور اس کی انسانوں کو چندال ضرورت نہ ہو گی۔ چنانچہ رسولؐ پاک نے دونوں ضروریات کی تکمیل کے لیے مذہب کا ایک کامل نمونہ پیش کیا جس نے اپنے دامن میں اللہ کی عبادت اور انسانوں کی خدمت دونوں کو یکساں جگہ دی۔ قرآن نے وضاحت کی:

لَيْسَ الْبِرُّ أَنْ تُؤْلُوا وُجُوهُكُمْ قَبْلَ الْمَشْرِيقِ وَ الْمَغْرِبِ وَ لَكُنَّ الْبَرَّ مَنْ
أَمَنَ بِاللَّهِ وَ أَتَيْهُمُ الْآخِرِ وَ الْمَلَائِكَةَ وَ الْكِتَبِ وَ النَّبِيِّنَ وَ أَتَى الْمَالَ عَلَى
حُبِّهِ نَدِيَّ الْقُرْبَى وَ الْيَتَمَّى وَ الْمَسْكِينَ وَ أَبْنَ السَّيِّدِيلِ وَ السَّائِلِينَ وَ
فِي الرِّقَابِ وَ أَقَامَ الصَّلَاةَ وَ أَتَى الزَّكُوْنَ وَ الْمُؤْفَقُونَ بِعَهْدِهِمْ إِذَا
عَهَدُوا وَ الصَّابِرِينَ فِي الْبَأْسَاءِ وَ الْصَّرَاءِ وَ جِئْنَ الْبَأْسِ اُولَئِكَ الَّذِينَ

صَدِقُوا وَ أُولَئِكَ هُمُ الْمُفْتَقِرُونَ ۝ (البقرہ: ۲: ۷۷) نیکی نہیں ہے کہ تم اپنا چہرہ مشرق اور مغرب کی طرف کرو، بلکہ نیکی تو یہ ہے کہ کوئی ایمان لائے اللہ پر، آخرت کے دن پر، فرشتوں پر، کتاب پر اور نبیوں پر۔ مال دے اس کی محبت پر رشتہ داروں کو، تینیوں کو، مسکینوں کو، مسافروں کو، مانگنے والوں کو، اور گردن چھڑانے میں، اور نماز قائم کرے اور زکوٰۃ دے، اور پورا کرے اپنے عہد و پیمان کو جب کہ عہد کرے۔ مقابله، حقی اور تکلیف میں صبر کرے، یہی لوگ تھے ہیں اور یہی لوگ پرہیز گار ہیں۔

اس آیت میں تفصیل سے نیکی اور دین داری کا تصور بیان کیا گیا ہے۔ اس میں جہاں ایمانیات پر زور ہے، عبادات کی تلقین ہے، اخلاقی اصولوں کا تذکرہ ہے، وہاں انسانوں کی خدمت، ان کے دکھ درد میں شرکت اور ان کی حاجت روائی کی اہمیت بیان کی گئی ہے۔ یہ نہ ہب کی روح ہے، اس کا خیر اور جوہر ہے۔ اگر نہ ہب سے ایمانیات اور عبادات کو خارج کر دیا جائے تو نہ ہب شفافت و رواح پر منی سماجی تنظیم یا کلچرل انجمن بن کر رہ جائے گا، اور اگر انسانی خدمت کو نظر انداز کر دیا جائے اور ان کی مشکلات کا مدد اونہ کیا جائے تو نہ ہب بے جان رسول کا ڈھانچا بن جائے گا یا بعد الطیعت کا پیچیدہ فلسفہ۔

بشر کین کا انسانی خدمت سے انکار

بشر کین مکنے جو دھرم اپنار کھا تھا، وہ انھی پیچیدگیوں کا شکار تھا۔ ان کی اخلاقی اور سماجی زندگی کی تصویر کیشی قرآن میں متعدد مقامات پر بڑی باریک بینی سے کی گئی ہے، ایک جگہ ارشاد ہے: كَلَّا بَلْ لَا تُكْرِمُونَ الْيَتَيْمَ ۝ وَ لَا تَحْضُنُونَ عَلَى طَعَامِ الْيَسِّيرِ ۝ وَ تَأْكُلُونَ التُّرَاثَ كَلَّا لَمَّا ۝ وَ تُحْبِقُونَ الْمَالَ حُبًّا جَمِّا ۝ (الفجر: ۸۹: ۷۰-۷۱) ہرگز نہیں، تم تینیوں کی عزت نہیں کرتے، اور متنا جوں کو کھانا کھلانے کی ایک دوسرے کو تلقین نہیں کرتے اور مردے کا سارا مال سمیت کر کھا جاتے ہو اور مال و دولت سے جی بھر کے محبت کرتے ہو۔

یعنی انسانوں کی محبت کی جگہ مشکوں کے دل میں مال کی محبت نے جڑ پکڑ لی تھی۔ یہی وجہ تھی کہ نہ وہ

خود ناداروں پر مال خرچ کرتے تھے اور نہ دوسروں کو محتاجوں کی خبر گیری کے لیے کہتے تھے، یہ سماج انسانوں پر مبنی تو تھا مگر روح انسانیت سے خالی تھا اور شاعر سعدی کے اس حکمت آمیز شعر کا مصدقہ تھا:

تو گر محبت دیگران بے غنی نہ شاید کہ نامت دہندادی
(تم اگر دوسروں کی محبت سے بے نیاز ہو تو تم کو آدمی کا نام نہیں دیا جانا چاہیے)۔

رسول پاک نے اس جاہلی معاشرے میں حقیقی خدا پرستی اور پنجی انسانی خدمت کی تحریک برپا کی تو مشرکوں نے جہاں اس بات کی مخالفت کی کہ ان گنت دیوتاؤں کی جگہ صرف ایک خداے وحدہ لا شریک کی پرستش کی جائے وہاں اس بات کی بھی مخالفت کی کہ غریبوں اور ناداروں پر اپنا مال خرچ کیا جائے اور بغیر کسی معاوضے اور حلے کے ان کی خدمت کی جائے۔ وہ مال داری اور ناداری کو مقدرات سمجھتے تھے اور ناداروں کی حالت سدھانے کی کوشش کو نادانی اور گمراہی سے تعبیر کرتے تھے۔ قرآن پاک میں رسول کریم کی خدمت انسانی کے مطالبے اور جواب میں مشرکین کے غیر انسانی رویے کا ان لفظوں میں تذکرہ کیا گیا ہے:

وَإِذَا قِيلَ لَهُمْ آتِيْقُوا وَمَا رَزَقْكُمُ اللَّهُ قَالَ الَّذِينَ كَفَرُوا لِلَّذِينَ آمَنُوا أَنْطَعِمُ مَنْ لَوْ يَشَاءُ اللَّهُ أَطْعَمَهُ إِنَّ أَنْتُ إِلَّا فِي ضَلَالٍ مُّبِينٍ ۝ (یس ۳۶)

اور جب ان سے کہا جاتا ہے کہ جو اللہ نے تم کو دیا ہے اس میں سے خرچ کرو تو کافر مونوں سے کہتے ہیں: ہم کیوں کھلائیں ایسے لوگوں کو کہ اگر اللہ چاہتا تو ان کو خود کھلاتا تم لوگ صریح گمراہی میں بٹلا ہو۔

ابل کتاب کی استحصالی ذہنیت

یہودیوں اور عیسائیوں بالخصوص ان کے مذهبی راہنماؤں کی حالت بھی کچھ اس سے مختلف نہ تھی۔ ان کی اکثریت نے انسانی خدمت کے بجائے مذهب کو انسانوں کے استحصال کا ذریعہ بنایا تھا۔ ان کی سرمایہ دارانہ اور استحصالی ذہنیت پر تبصرہ کرتے ہوئے قرآن میں کہا گیا ہے:

يَا أَيُّهَا الَّذِينَ آمَنُوا إِنَّ كَثِيرًا مِّنَ الْأَخْبَارِ وَ الرُّهْبَانِ لَيَأْكُلُونَ أَمْوَالَ النَّاسِ بِالْبَاطِلِ وَ يَصْدُوْنَ عَنْ سَبِيلِ اللَّهِ وَ الَّذِينَ يَكْنِزُونَ الْذَهَبَ وَ

الْفِحْنَةَ وَ لَا يُنْفِقُونَهَا فِي سَبِيلِ اللَّهِ فَبَشِّرُوهُمْ بِعَذَابٍ أَلِيمٍ ۝ (التوبہ: ۹: ۳۲) اے مومنو! بہت سے اخبار اور رہبان (یہود اور نصاریٰ کے مذہبی پیشاواں) لوگوں کے مال غلط طریقے سے کھاتے ہیں، اور اللہ کی راہ سے روکتے ہیں۔ اور جو لوگ جمع کر کے رکھتے ہیں سوتا اور چاندی اور اسے اللہ کی راہ میں خرچ نہیں کرتے، ان کو دردناک عذاب کی خوشخبری سنادو۔

لوگوں کا مال باطل طریقے سے کھانا اور اللہ کی راہ سے روکنا، ان مذہبی پیشاواں کا وہ کارنامہ تھا جو ان کو مشرکوں کی خصوصیات کے مشابہ بنادیتا تھا۔ اہل کتاب میں بلاشبہ ایسے لوگ بھی تھے جو راست باز تھے مگر ان کی تعداد بہت کم تھی، اکثریت ان لوگوں کی تھی جن کا رویہ خدا پرستی اور انسان دوستی کے خلاف تھا، حالانکہ اللہ تعالیٰ نے ان کو بھی مذکورہ دونوں باتوں کو مضبوطی سے پکڑنے کا حکم دیا تھا اور عہد بھی لیا تھا۔ ارشاد ہے:

وَ إِذْ أَخَذْنَا مِنْكُمْ بَيْنَ أَسْرَاءِ مُنْذِنَاتٍ لَا تَعْبُدُنَّ إِلَّا اللَّهُ وَ بِالْوَالِدَيْنِ إِحْسَانًا وَ نِسَى الْقُرْبَى وَ الْيَتَامَى وَ الْمَسْكِينَ وَ قُولُوا لِلنَّاسِ حُسْنَاتُهُمْ وَ أَقِيمُوا الصَّلَاةَ وَ اتُّوِّلُ الرَّكْوَةَ ثُمَّ قَوْلَيْتُمْ إِلَّا قَلِيلًا مِنْكُمْ وَ أَنْتُمْ مُغْرِضُونَ ۝ (البقرہ: ۲: ۸۳) اور یاد کرو جب ہم نے بتی اسرائیل سے یہ عہد لیا تھا کہ تم لوگ اللہ کے علاوہ کسی اور کی عبادت نہ کرنا، اور والدین، رشتہ داروں، اور مسکینوں سے اچھا سلوک کرنا، لوگوں سے بھلی بات کرنا اور نماز قائم کرنا اور زکوٰۃ دینا، مگر تھوڑے آدمیوں کے سو اتم اس عہد سے پھر گئے اور تم ابھی تک برگشثہ ہو۔

بنی اسرائیل میں یہود اور نصاریٰ دونوں شامل ہیں۔ مگر یہ استحصالی ذہنیت خاص طور پر یہود کی تھی جنہوں نے سرمایہ داری، سودخواری اور ذخیرہ اندوزی کو اپنا شعار بنا لیا تھا۔ اللہ تعالیٰ نے حضرت عیسیٰ کو پھر وہی حکم دے کر بھیجا کہ اللہ کی توحید اور انسانوں کی خدمت کی تبلیغ کریں۔ چنانچہ انہوں نے اپنی قوم کو یہ بھولا ہوا سبق یاد دلایا۔ انھیل میں متعدد مقامات پر اس کی تفصیل موجود ہے۔ انھیل میں زر پرستوں اور خدمت گاروں کے انجام کا حال تمثیلی طور پر اس طرح بیان کیا گیا ہے: ”سب تو میں اس کے سامنے جمع کی جائیں گی اور وہ ایک کو دوسرے سے جدا کرے گا جیسے

چہ وہاں بھیڑوں کو بکریوں سے جدا کرتا ہے اور بھیڑوں کو اپنے دائیں اور بکریوں کو اپنے بائیں کھڑا کرے گا۔ اس وقت بادشاہ اپنے دائیں والوں سے کہے گا: آؤ میرے باپ کے مبارک لوگو! جو بادشاہی بنائے عالم سے تمہارے لیے تیار کی گئی ہے، اسے میراث میں لے لو، کیونکہ میں بھوکا تھا، تم نے مجھے کھانا کھلایا، میں پیاسا تھا، تم نے مجھے پانی پلایا، میں پردیسی تھا، تم نے مجھے اپنے گھر میں آتا رہا، میں نیگا تھا، تم نے مجھے کپڑا پہنایا، میں پیار تھا، تم نے میری خبر گیری کی، میں قید میں تھا، تم میرے پاس آئے۔ تب راست باز جواب میں کہیں گے، اے خداوند! ہم نے کب تجھے بھوکا دیکھ کر کھانا کھلایا، کپڑا پہنایا۔ ہم کب تجھے بیمار یا قید میں دیکھ کر تیرے پاس آئے؟ بادشاہ جواب میں کہے گا: میں تجھے سے حق کہتا ہوں کہ جب تم نے میرے ان سب سے چھوٹے بھائیوں میں سے کسی کے ساتھ یہ سلوک کیا تو میرے ہی ساتھ کیا۔ پھر وہ بائیں جانب مڑے گا اور کہے گا: اے ملعونو! میرے سامنے سے ہمیشہ کے لیے آگ میں چلے جاؤ جو اعلیٰ اور اس کے فرشتوں کے لیے تیار کی گئی ہے۔ کیونکہ میں بھوکا تھا، تم نے مجھے کھانا نہ کھلایا، پیاسا تھا، تم نے مجھے پانی نہ پلایا اور پردیسی تھا تم نے مجھے گھر میں نہ آتا رہا، نیگا تھا، تم نے مجھے کپڑا نہ پہنایا، بیمار اور قید میں تھا، تم نے میری خبر نہ لی۔ (عبدنامہ جدید)

توحید کو عیسائیوں نے تثییث میں تبدیل کر دیا لیکن عیسائیوں کے ایک طبقے نے انسانی خدمت کے اس فریضے کو اپنا شعار بنایا، اور اس روایت کو آگے بڑھایا، بلکہ اس کے ذریعے عیسائیت کی تبلیغ و اشاعت کی، جب کہ یہود توحید کی دعوت اور انسانی خدمت دونوں سے بے گانہ رہے۔

رسولؐ کریمؐ کی انسانی خدمت کی تحریک

نبی کریمؐ نے مسلمانوں کو جو تعلیم دی اس کا مرکزی نکتہ یہ تھا: ”بھوکوں کو کھانا کھلاؤ، بیماروں کی خبر گیری کرو، اور قیدیوں کو رہا کرو۔“ (بخاری)

حضرت رسالت مآبؐ نے انسانوں کی محبت کو اللہ کی محبت سے تعبیر کیا، مخلوق کی خدمت کو اللہ تک پہنچنے کا راستہ قرار دیا، اور جہنم سے آزادی اور جنت کے حصول کا ذریعہ بتایا۔ مسلمانوں کی اجتماعی اور انفرادی زندگی میں یہ تعلیم ریڈھ کی ہڈی کی طرح اہمیت رکھتی ہے۔ اگر انسانوں کی

خدمت نہ کی جائے تو اللہ کی خوشنودی حاصل نہیں ہو سکتی۔ یہ ایسی گھٹائی ہے جسے پار کیے بغیر رضوان‌اللہی کی بلندی تک پہنچا نہیں جاسکتا۔ قرآن پاک نے وضاحت کی:

فَلَا افْتَحْ مُعْقِبَةً ۝ وَمَا أَذْرَكَ مَا الْعَقِبَةُ ۝ فَكُّرْ قَبَّةً ۝ أَوْ إِطْعَمْ فِي يَوْمٍ
ذِي مَسْعَبَةٍ ۝ يَتَبَيَّنَا ذَا مَقْرَبَةً ۝ أَوْ مَسْكِينًا ذَا مَدْرَبَةً ۝ ثُمَّ كَانَ مِنَ
الَّذِينَ آمَنُوا وَتَوَاصَوْ بِالصَّبَرِ وَتَوَاصَوْ بِالْمُرْحَمَةِ ۝ أُولَئِكَ أَصْحَبُ
الْمُفْتَتَةِ ۝ (البلد ۱۸-۱۱: ۹۰) اس نے دشوارگزار گھٹائی پار نہ کی، تحسیں کیا معلوم کر
کیا ہے وہ دشوارگزار گھٹائی، کسی گردن کو غلامی سے چھڑانا، یا فاقہ کے دن کسی رشتہ دار
تیسم یا خاک نشیں مسکین کو کھانا کھلانا، پھر ان لوگوں میں شامل ہوتا جو ایمان لائے اور
جنہوں نے ایک دوسرے کو صبر اور انسانوں پر رحم کرنے کی تلقین کی۔

حضرت ابو ہریرہ رضی اللہ عنہ نے رسول اللہ کی ایک حدیث نقل کی ہے، آپ نے فرمایا کہ قیامت کے دن اللہ تعالیٰ انسانوں سے مخاطب ہو گا اور اس طرح جواب طلب کرے گا: ”اے آدم کی اولاد! میں یہاں تھا مگر تو نے میری عیادت نہیں کی، بندہ کہے گا: اے پروردگار! میں کس طرح تیری عیادت کرتا، جب کہ تو رب العالمین ہے، اللہ کہے گا: کیجھے معلوم تھا کہ میرا فلاں بندہ یہاں تھے مگر تو نے اس کی عیادت نہیں کی، اگر تو اس کی عیادت کے لیے جاتا تو مجھے اس کے پاس پاتا۔ اے ابن آدم! میں نے تجھ سے کھانا مانگا مگر تو نے مجھے کھانا نہیں کھلایا، بندہ کہے گا: اے پروردگار! میں تجھے کھانا کس طرح کھلاتا جبکہ تو رب العالمین ہے۔ اللہ کہے گا: کیا تجھے معلوم نہیں کہ میرے فلاں بندے نے تجھ سے کھانا مانگا مگر تو نے کھانا نہیں کھلایا۔ اگر تو اسے کھانا کھلاتا تو یہ کھانا میرے پاس پاتا۔ اے ابن آدم! میں نے تجھ سے پانی مانگا مگر تو نے مجھے پانی نہیں پلایا۔ بندہ کہے گا کہ اے پروردگار! میں تجھے پانی کس طرح پلاتا جب کہ تو رب العالمین ہے اللہ کہے گا کہ میرے فلاں بندے نے پانی مانگا مگر تو نے اسے پانی نہیں پلایا، اگر تو اسے پانی پلاتا تو اسے میرے پاس پاتا۔“ (مسلم)

یہ حدیث حضرت عیسیٰ علیہ السلام کی مذکورہ تمثیلی تعلیم خدمتِ خلق سے ملتی جلتی ہے۔ اس سے جہاں یہ معلوم ہوتا ہے کہ حضرت عیسیٰ اور حضرت محمدؐ کی انسانی خدمت کی تعلیم ایک ہی بحر رحمت

کی دو موجودیں ہیں جو زمان و مکان کے فاصلہ سے ابھری ہیں، وہاں یہ بھی معلوم ہوتا ہے کہ انسانوں کی مصیبت اور ضرورت کو نظر انداز کر کے کوئی شخص اللہ کی رضا حاصل نہیں کر سکتا اور نہ روحانیت کا علم بردار ہو سکتا ہے۔ روحانیت اور خدمت یک جان و مقابل ہیں۔ ان کو جدا کر کے مذہب کی نمایندگی نہیں کی جاسکتی۔ اسی لیے قرآن میں جہاں جہاں صلوٰۃ کا حکم ہے، وہاں زکوٰۃ کا بھی حکم ملتا ہے۔ جہاں اللہ کی بندگی کا مطالبہ ہے، وہاں انسانوں کی راحت رسانی کا بھی تقاضا ہے۔

بشر کا نہ اور عیسائی عقیدے کے برخلاف اسلامی عقیدے میں خدا مجرد ہے، اس کا کوئی خاندان نہیں اور ازواج و اولاد نہیں۔ مگر رسول اللہ نے پوری انسانیت کو اللہ کے کنبے سے تعبیر کیا ہے، جناب رسول کریمؐ نے فرمایا:

خُلُوقُ اللَّهِ كَا كَنْبَهُ هُوَ۔ خُلُوقُ مِنْ سَبَ سَيِّدُ زِيَادَةِ اللَّهِ كَمُحْبُوبٍ وَهُوَ بَنْدَهُ هُوَ جَوَاسُ كَهْ كَنْبَهُ كَسَاطِحُ حُسْنٍ سَلُوكُ كَرَبَـ (مشکوٰۃ)

یعنی انسانوں سے محبت اور ان کی خدمت کا سرچشمہ اللہ تعالیٰ کی محبت ہے۔ دوسرا لفظوں میں یہ بھی کہا جا سکتا ہے کہ اللہ تعالیٰ کی محبت کا اظہار بندوں کی خدمت کی شکل میں ہوتا ہے۔ چنانچہ قرآن پاک میں اللہ کے محبوب بندوں کی علامت یہ بیان کی گئی ہے:

وَيَطْعَمُونَ الطَّعَامَ عَلَى حُبِّهِ وَسُكِينَنَا وَيَتَبَعِّمَا وَأَسِيْرًا ۝ إِنَّمَا نُطْعَمُكُمْ لِرَجْهِ اللَّهِ لَا تُرِيدُونَكُمْ جَزَاءً وَلَا شُكُورًا ۝ إِنَّا نَخَافُ مِنْ رَبِّنَا يَوْمًا عَبُوْسًا قَمْطَرِيْرًا ۝ (الدھر: ۷۶-۸۱) وہ کھانا کھلاتے ہیں اللہ کی محبت میں مسکین، پتیم اور قیدی کو، (ان کا کہنا ہے کہ) ہم تم کو اللہ کی رضا کے لیے کھانا کھلاتے ہیں۔ ہم تم سے نہ کوئی بدلہ چاہتے ہیں اور نہ شکرگزاری، ہم تو اپنے رب سے ادائی والے دن کی بختی سے ڈرتے ہیں

رسول اللہ نے فرمایا: میں اور پتیم کی کلفات کرنے والے جنت میں اس طرح ہوں گے

جیسے یہ دونوں الگلیاں۔ (بخاری)

یہ تعلیم انسانی خدمت کے محک اور مقصد کو واضح کرتی ہے اور بتاتی ہے کہ اللہ کی محبت کا راستہ بندوں کی خدمت سے گزرتا ہے۔ جو اس منزل تک پہنچتا چاہتا ہے، اسے یہ راستہ اختیار کرنا

ہوگا، ورنہ وہ منزل سے دور ہو جائے گا۔ اسی وجہ سے نبی کریمؐ نے اللہ کی رضا کے لیے جان و مال قربان کرنے والوں کے مساوی درجہ انسانی خدمت گزاروں کا بیان فرمایا ہے۔

انسانی خدمت بھی جہاد ہے

جہاد کا بنیادی مقصد ظالموں کو ظلم سے روکنا اور کمزوروں اور محتابوں کی حفاظت کرنا ہے۔

جہاد کی اجازت قرآن نے ان الفاظ میں دی ہے:

۵۰ اُنَّ الَّذِينَ يُقْطَلُونَ بِأَنَّهُمْ ظُلْمُوا وَإِنَّ اللَّهَ عَلَى نَصْرِهِمْ لَقَوِيلٌ^۱

(الحج ۳۹:۲۲) اجازت دی گئی ان لوگوں کو جنگ کی جن سے کفار لڑتے ہیں کیونکہ

ان (مسلمانوں) پر ظلم ڈھایا گیا اور اللہ ان کی مدد کرنے پر قادر ہے۔

دوسرا جنگ فرمایا گیا:

وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَحْسَنِينَ مِنَ الرِّجَالِ

وَالنِّسَاءِ وَالْوُلُدُنَّ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرِيبَةِ الطَّالِبِيَّةِ

۵۰ أَهْلُهَا وَاجْعَلُ لَنَا مِنْ لَدُنْكَ وَلِيًّا وَاجْعَلُ لَنَا مِنْ لَدُنْكَ نَصِيرًا^۲

(النساء ۲:۷۵) اور تحسیں کیا ہو گیا ہے کہ تم اللہ کی راہ میں ان کمزور اور مغلوب

مردوں، عورتوں اور بچوں کی خاطر نہیں لڑتے جو فریاد کرتے ہیں کہ ہمارے رب ہمیں

اس آبادی سے نکال یہاں کے لوگ ظالم ہیں اور اپنے پاس سے ہمارا کوئی حمایتی بنا

دے اور ہمارے لیے اپنی طرف سے مددگار بھیج دے۔

جہاد کا مذکورہ مقصد انسانیت کی حفاظت ہے، اس لیے اس پر بڑا اجر مقرر کیا گیا ہے۔

کمزوروں اور ناداروں کی خدمت بھی اسی مقصد کی تکمیل کرتی ہے بلکہ نسبتاً ثابت اور احسن طریقے

سے کرتی ہے۔ اس لیے رسول پاک نے انسانی خدمت انجام دینے والوں کو بھی مجاہد ہی کی طرح

اہمیت دی ہے اور ان کو اجر و ثواب کا مستحق قرار دیا ہے:

بیواؤں اور مسکین کی خدمت کرنے والا مجاہد فی سبیل اللہ کے مانند ہے، راوی کہتے ہیں

کہ میرا خیال ہے کہ آپ نے یہ بھی فرمایا کہ وہ اس نمازی کی طرح ہے جو مسلم نماز

پڑھتا ہے اور اس روزہ دار کی طرح ہے جو افظار نہیں کرتا۔ (بخاری و مسلم)

انسانی خدمت کرے عناصر سیرت کی روشنی میں

رسول کریمؐ کی سیرت طبیعہ کا مطالعہ کرنے سے جہاں انسانی خدمت کے میدان و اطراف کا پتا چلتا ہے، وہاں انسانی خدمت میں کار فرما عوامل اور عناصر ترکیبی کا بھی ادراک ہوتا ہے۔ اگر ان عناصر کو پیش نظر نہ رکھا جائے تو انسانی خدمت کا عمل بے معنی ہو کر رہ جاتا ہے۔ وہ عناصر ہیں اکرام، انصاف اور ایثار۔

● اکرام کا مطلب ہے کہ انسان کے ہر فرد اور ہر گروہ کو خواہ وہ کسی طبقے، کسی علاقے، کسی رنگ اور کسی نسل اور کسی بھی ذات و برادری سے تعلق رکھتا ہو، محترم سمجھنا اور عزت دینا، اسے کم تر اور حقیر نہ سمجھنا کیونکہ اللہ تعالیٰ نے ہر انسان کو محترم بنایا ہے۔ قرآن پاک میں جگہ جگہ اس پدایت کو دھرایا گیا ہے:

وَ لَقَدْ كَرَّمْنَا بَنِي آدَمَ وَ حَمَلْنَاهُمْ فِي الْبَرِّ وَ الْبَحْرِ وَ رَزَقْنَاهُمْ فِي الْطَّيَّبَاتِ
وَ فَضَّلْنَاهُمْ عَلَى كَثِيرٍ مِّمْنُ خَلَقْنَا تَفْضِيلًا ۝ (بنی اسرائیل ۱:۴۰)

ہم نے آدم کی اولاد کو محترم بنایا ہے اور خشکی اور دریا میں سواری عطا کی ہے اور ہم نے اس کو پا کیزہ رزق عطا کیا ہے اور جن مخلوقات کو ہم نے پیدا کیا ہے، ان میں سے بیش تر پر اسے فضیلت بخشی ہے۔

ایک دوسری جگہ فرمایا گیا:

لَقَدْ خَلَقْنَا الْإِنْسَانَ فِي أَخْسَنِ تَقْوِيمٍ ۝ (الذین ۹۵:۲۹)

انسان کو بہترین ساخت پر پیدا کیا ہے۔

یہ اکرام و احترام انسانوں کے کسی مخصوص طبقے کو نہیں بخشنا گیا، بلکہ پورے بنی نواع انسان کو عطا کیا گیا ہے۔ اس لیے خدمت انجام دینے والے فرد اور گروہ کو انسانی خدمت سے پہلے انسانوں کی عزت و احترام کا جذبہ اپنے اندر پیدا کرنا چاہیے۔ بہت سے لوگ متاجوں کی مدد تو کرتے ہیں مگر ان کو حقیر سمجھتے ہیں۔ مال دینے ہیں مگر دل میں جگہ نہیں دیتے۔

قرآن نے مشرکوں کو اسی احترام کی تعلیم دیتے ہوئے کہا تھا کہ ”تم لوگ تیمور کا احترام نہیں کرتے“۔ تیمور، سماج کی سب سے قابل رحم یونٹ ہے۔ اگر اس کا احترام تمہارے اندر

نہیں ہے تو سمجھ لو کہ انسانی خدمت کا جذبہ بھی نہیں ہے۔ علامہ اقبال نے اسی روح کو شعری پیکر میں اس طرح ذہلا ہے:

آدمیت احترام آدمی باخبر شو از مقام آدمی

(آدمی کے مقام و مرتبہ سے باخبر ہو جاؤ کہ آدمیت آدمی کے احترام کا نام ہے)۔

یہ بھی دیکھا گیا ہے کہ جو لوگ خیرات کرتے ہیں، کارخیر میں حصہ لیتے ہیں، ان میں احساس برتری پیدا ہو جاتا ہے۔ وہ خود کو مختار اور لینے والے کو محتاج سمجھتے ہیں۔ مختار و محتاج کی یہ نفیات اکرام کا جذبہ باقی نہیں رہنے دیتی۔ اس لیے نبی نے یہ تعلیم دی کہ تم سب دراصل محتاج ہو اور مختار صرف اللہ الذو الجلال ہے۔ اس لیے اپنی احتیاج آپس کے تعاون سے دور کرو۔ قرآن میں فرمایا گیا:

وَاللَّهُ الْغَنِيُّ وَأَنْتُمُ الْفُقَرَاءُ (محمد ۳۸: ۳۷) اللہ غنی ہے اور تم سب محتاج ہو۔

رسول کریمؐ نے مسلمانوں کو یہ تاکید بھی فرمائی کہ صدقہ، زکوٰۃ اور خیرات خاموشی سے محتاجوں کو دیا جائے، اس کی تشبیہ نہ کی جائے، بلکہ اس حد تک اخفا کیا جائے کہ باعثیں ہاتھ کو خبر نہ ہو کہ دائیں ہاتھ نے کیا خرچ کیا ہے۔ اس حکم کی روح بھی دراصل یہ ہے کہ صدقہ قبول کرنے والوں کی عزت نفس محفوظ رہے اور ان کی غیرت کو ٹھیس نہ لگے۔ یہ انسانی اکرام و احترام کا انتہائی اعلیٰ مرتبہ ہے اور خدمت خلق کی روح ہے۔

● یہاں خدمت کا ایک دوسرا عصر آکرمل جاتا ہے اور وہ انصاف ہے، یعنی سماج کے چھپڑے ہوئے، پس ماندہ اور کمزور لوگوں کے ساتھ انصاف کرنا خدمت کا حصہ ہے۔ اسلامی نقطہ نظر سے مال داروں کے مال میں نداروں کا حق موجود ہے۔ اس لیے حکم ہوا کہ مال دار نداروں کا حق ادا کریں۔ یہ احسان نہیں انصاف ہو گا، اللہ تبارک و تعالیٰ کا ارشاد ہے:

وَالَّذِينَ فِي أَمْوَالِهِمْ حَقٌّ مَغْلُومٌ ۝ لِلسَّائِلِ وَالْمَحْرُوفِ ۝ (المعارج

۲۷: ۲۵-۲۶) ان کے مالوں میں مقررہ حق ہے، سائل اور محروم کا۔

رسول پاکؐ نے اہل ثروت سے فرمایا:

تم کو جو رزق دیا جاتا ہے اور اللہ کی طرف سے تمہاری جو مدد کی جاتی ہے، وہ تمہارے کمزور طبقات کی بدولت ہے۔ (بخاری و ترمذی)

یعنی دولت تمہارا اتحداق نہیں، بلکہ اللہ کا عطا کردہ عطیہ اور امانت ہے۔ کوئی انسان اگر غریب اور محتاج ہے تو یہ اس کا دائیگی مقدر نہیں، اسی طرح اگر کوئی انسان مال دار اور محترم ہے تو یہ اس کا پیدائشی حق نہیں۔ رسول پاکؐ نے محتاجوں سے یہ نہیں فرمایا کہ تم مال داروں کے پاس جاؤ اور ان سے اپنا حق مانگو، بلکہ مال داروں پر یہ ذمہ داری عائد کی کہ وہ ناداروں کو ان کا حق پہنچائیں:

فَأَتَىٰ الْقُرْبَىٰ حَقَّهُ وَالْمُسْكِينُونَ وَابْنَ السَّبِيلِ ذَلِكَ خَيْرٌ لِّلذِينَ يُرِيدُونَ وَجْهَ اللَّهِ وَأُولَئِكَ هُمُ الْمُفْلِحُونَ ۝ (الروم ۳۸:۳۰)

داروں، مسکینوں اور مسافر کو اس کا حق ادا کرو، یہ بہتر ہے ان لوگوں کے لیے جو اللہ کی رضا چاہتے ہیں اور وہی لوگ کامیاب ہیں۔

نادار اگر مال داروں کی خدمت قبول کرتے ہیں تو مال داروں کو ان کا شکرگزار ہونا چاہیے کہ انہوں نے اپنا حق قبول کیا اور مال داروں کا فریضہ ادا ہوا۔ مسجد بنوی میں رمضان المبارک میں اہل خیر حضرات مسلمانوں کو روزہ افطار کی دعوت دیتے ہیں، ان کو اپنے دستخوان پر لے جاتے ہیں اور ان کا شکر یہ ادا کرتے ہیں، یہ بھی سیرت نبویؐ کا فیضان ہے۔

● انسانی خدمت کا تیراعنفر ایثار ہے، یعنی صرف حق ادا کرنا مطلوب نہیں، بلکہ دوسروں کی ضرورت کو اپنی ضرورت پر ترجیح دینا، دوسروں کی تکلیف کو اپنی تکلیف پر قدم سمجھنا اور اپنے کام کو مٹا کر کے دوسرے کی حاجت روائی کرنا، انسانی خدمت کا اعلیٰ اور ارفع مقام ہے۔ جس کی تعبیر قرآن کریم نے اس طرح کی ہے:

وَيُؤْثِرُونَ عَلَىٰ أَنفُسِهِمْ وَلَوْ كَانَ بِهِمْ حَصَاصَةٌ وَمَنْ يُؤْقَ شُعَّةً نَفْسِيهِ فَأُولَئِكَ هُمُ الْمُفْلِحُونَ ۝ (الحشر ۹:۵۹)

ہیں اگرچہ خود فاقہ سے ہوں، اور جو اپنے نفس کے بجل سے بچالیا گیا سمجھو کر وہی کامیاب ہیں۔

رسول کریمؐ کی پوری زندگی خدمت خلق کے اسی اعلیٰ مرتبے کی نمایاںگی کرتی ہے۔ یہاں تک کہ آپ کے صحابہ کرام میں بھی روح جاری و ساری نظر آتی ہے۔ بعد کی صدیوں میں بھی ہم اس کا اثر مسلم سماج میں محسوس کرتے ہیں۔

حضرت کہل بن سعد روایت کرتے ہیں کہ ایک خاتون رسول اللہ کے لیے ایک چادر بُن کر لائیں اور کہنے لگیں کہ یہ چادر میں اپنے ہاتھ سے تیار کر کے آپ کے لیے لائی ہوں۔ رسول اللہ نے اس چادر کو قبول فرمایا اور اس وقت آپ کو اس کی ضرورت تھی۔ آپ نے اسے اپنا تہبیند بنا لیا اور ہمارے درمیان تشریف لائے تو ایک شخص نے کہا: کیا خوب چادر ہے مجھے عنایت کرو تھی۔ نبی نے منتظر کر لیا۔ تھوڑی دیر آپ مجلس میں تشریف فرمادیں پھر واپس ہوئے تو چادر پیٹ کر اس شخص کو بھجوادیا۔ لوگوں نے اس شخص سے کہا: تو نے اچھا نہیں کیا۔ نبی کو اس کی ضرورت تھی اس لیے اسے پہنے ہوئے تھے۔ تم نے یہ جان کر کہ نبی مانگے والے کو خالی ہاتھ نہیں لوٹاتے، وہ چادر بھی ماگ لی۔ اس شخص نے کہا: اللہ کی قسم! میں نے پہنے کے لیے یہ چادر نہیں مانگی، بلکہ اسے اپنا کفن بنانے کے لیے مانگی ہے۔ (بخاری)

حضرت ابو ہریرہ رضی اللہ عنہ بیان کرتے ہیں کہ ایک شخص جناب رسول اللہ کی خدمت میں حاضر ہوا اور کہنے لگا: میں پریشان حال اور بھوکا ہوں۔ یہ سن کر جناب رسالت آپ نے بعض از واقع مطہرات کو اطلاع دی کہ اگر کچھ کھانے کو موجود ہو تو بھیجنیں۔ جواب ملا کہ گھر میں پانی کے سوا کچھ بھی نہیں ہے۔ آپ نے یکے بعد دیگرے تمام از واقع مطہرات کے بیہاں معلوم کیا مگر ہر جگہ سے بھی جواب ملا تو آپ نے اپنے صحابہ سے فرمایا: کوئی ہے جو آج رات اسے اپنا مہمان بنائے؟ ایک انصاری نے کہا کہ میں اسے ساتھ لے جاتا ہوں۔ وہ صحابی اس مہمان کو ساتھ لے کر گھر آئے اور اہلیہ سے کہا کہ کچھ ہے جس سے رسول پاک کے مہمان کی ضیافت کروں۔ اہلیہ نے جواب دیا کہ بچوں کا کھانا ہے، شوہرنے کہا کہ ان کو کسی طرح بہلا کر سلا دینا، اور جب مہمان کھانے پڑیں تو چارغ بجا دینا اور یہ تاثر دینا کے، ہم ان کے ساتھ کھار ہے ہیں، چنانچہ پروگرام کے مطابق سب کھانے پڑیے، مہمان نے کھانا کھایا اور ان دونوں نے بھوکے رہ کر رات گزاری۔ جب صبح رسول اللہ کے پاس گئے تو آپ نے فرمایا: ”تم دونوں میاں بیوی نے رات جو مہمان نوازی کی ہے، وہ اللہ تعالیٰ کو بھاگئی“۔ (بخاری)

ایثار کی یہ روشن مثال شاید سیرت رسول ہی کے دامن میں مل سکے گی، دنیا کے دوسرے خدمت گاروں کے بیہاں اس طرح کی مثالیں مشکل سے مل سکیں گی۔ انسانی خدمت کی یہ اعلیٰ مثال

ہے جو ہر عہد اور ہر قوم کے لیے قابل تقید ہے۔ خدمتِ خلق کا حقیقی اور کامل تصور اسی وقت ابھرتا ہے، جب کہ اس میں مذکورہ تینوں عناصر موجود ہوں۔

انسانی خدمت کا تسلسل اور تنظیم

رسول پاکؐ نے انسانی خدمت کے معروف طریقوں میں دو اہم اور نادر اضافے فرمائے۔ ایک تو انسانی خدمت کو بعد از مرگ باقی رکھنا اور دوسرا ہے خدمت کو ادارتی شکل دینا۔ تسلسل کا مطلب یہ ہے کہ وقتی طور پر انسانی خدمت کرنے کے ساتھ کوئی ایسا کام کیا جائے جس سے خدمت کا سلسلہ مرنے کے بعد بھی جاری رہے، اس کے لیے جانب رسالت مآب نے صدقہ جاریہ کا تصور دیا، آپؐ نے فرمایا:

جب انسان مر جاتا ہے تو اس کے اعمال خیر کا سلسلہ منقطع ہو جاتا ہے سو اے تین اعمال کے، ایسا صدقہ جس کا فیض جاری رہے، ایسا علم جس سے استفادہ باقی رہے، صالح اولاد جو اس کے لیے دعا کرتی رہے۔ (مسلم)

صدقہ جاریہ میں عام طور پر اجتماعی اور سماجی استفادے کی چیزیں شامل ہیں، مثلاً لٹلوانا، کنوں کھدوانا، تالاب بنوانا، سرائے بنوانا، سڑکیں اور پل بنوانا، مسافر خانہ تعمیر کرنا وغیرہ۔ قابل استفادہ علم میں درس گاہ کھولنا، لاہوریہ بنا، کتابیں لکھنا یا شائع کرنا، اسکارلشپ وغیرہ کا انتظام کرنا شامل ہے۔ یہ ایسی خدمت ہے کہ اگر انسان مر جائے تو بھی اس کا فیض جاری رہتا ہے اور وہ اپنی فیض رسانی کے حوالے سے زندہ رہتا ہے۔ ہر باشور انسان چاہتا ہے کہ مرنے کے بعد اس کا نام باقی رہے۔ رسول پاکؐ نے انسان کی اس آزو کو انسانی خدمت سے وابستہ کر کے ایک تعمیری جہت عطا کی ہے۔

رسول پاکؐ نے انسانی خدمت کو ادارتی شکل دینے کے لیے وقف کا تصور دیا۔ وقف کا مطلب یہ ہے کہ اصل جایادہ باقی رہے اور اس کی آمدنی سے خدمتِ رسانی کے کام ہوتے رہیں۔ مثلاً مکان، دکان، فیکٹری، زمین، باغ وغیرہ وقف کیا جائے تو یہ جایادہ نہ تو ہبہ ہوگی اور نہ پیچی جاسکے گی، بلکہ اس کے منافع اور آمدنی سے وہ خدمت انعام پاچی رہے گی جس کے لیے وہ جایادہ وقف کی گئی ہے۔ انسانی خدمت کی تاریخ میں یہ ایک نیا تصور تھا جو جانب رسالت مآب نے انسانی

دنیا کو عطا کیا۔ اس کی تقلید و سرے نماہب اور تہذیبوں نے بھی کی۔

حضرت عبد اللہ بن عمرؓ روایت کرتے ہیں کہ ان کے والد حضرت عمرؓ کو خبر میں ایک زمین ملی تو انہوں نے رسول اللہ سے عرض کیا کہ مجھے خیر میں ایک مال ملا ہے جس سے بہتر مال مجھے کبھی نہیں ملا، آپؐ اس کے بارے میں مجھے کیا حکم دیتے ہیں؟ آپؐ نے فرمایا:

اگر تم چاہو تو اس کی اصل کو باقی رکھو اور پیداوار کو صدقہ کرو۔ حضرت عبد اللہ کہتے ہیں

کہ حضرت عمر رضی اللہ عنہ نے اس کو صدقہ کر دیا، اس شرط کے ساتھ کہ نہ وہ فروخت کی

جائے گی، نہ ہبہ کی جائے گی اور نہ اس میں وراشت جاری ہوگی، اور اس کی منفعت

فقیروں، رشته داروں، غلاموں کی آزادی، مہمانوں اور مسافروں کے لیے وقف ہوگی اور

اس کے متولی کے لیے اس سے معروف کے مطابق اجرت لینا جائز ہوگا۔ (بخاری)

حضرت عثمان غنی رضی اللہ عنہ روایت کرتے ہیں کہ رسول اللہ جب مدینہ تشریف لائے تو

رومہ نامی کنویں کے علاوہ میٹھے پانی کا دوسرا کنوں نہ تھا۔ آپؐ نے فرمایا کون ہے جو رومہ کنوں کو

خرید کر اپنے ڈول کے ساتھ مسلمانوں کے ڈول کو بھی شریک کرے گا اور اس کے صلے میں اسے

جنت کی بھلائی حاصل ہوگی؟ تو میں نے اپنے اصل مال سے اسے خرید لیا اور اس میں خود بھی ڈول

ڈال کر پانی نکالتا تھا اور سارے مسلمان بھی ڈول ڈال کر پانی نکالتے تھے۔ (ترمذی)

وقف کے مزید واقعات نبیؐ کی حیات مبارکہ میں ملتے ہیں۔ حاصل یہ ہے کہ جناب نبیؐ

نے وقف کا تصور دے کر مسلم سماج کو ایک تعمیری اور فلاحی سماج میں تبدیل کر دیا اور حق یہ ہے کہ آج

بے شمار تعلیمی، مذہبی، سماجی اور رفاقتی ادارے وقف کی جانب ادا کی آمدی سے چل رہے ہیں اور اس

نے خدمتِ خلق کے میدان میں انتہائی اہم اور موثر رول ادا کیا ہے، اور اس کا سلسلہ ان شاء اللہ

قیامت تک جاری رہے گا۔

رسول کریمؐ کی انسانی خدمت کی تعلیمات اور اسوہ حسنے نے مسلم معاشرے میں جہاں

افرادی طور پر زکوٰۃ و صدقات اور انفاق کا جذبہ پیدا کیا، وہاں اجتماعی کفالت کے اداروں کی تنظیم

اور تکمیل کی تحریک فراہم کی۔ اوقاف اس کی نمایاں مثال ہے۔ اوقاف کے علاوہ انسانی خدمت کے

دیگر اداروں میں تیم خانوں کا قیام سنت نبوی کی اہم عملی تعبیر ہے۔ اسلام سے پہلے بھی تیم تھے اور

انفرادی طور پر ان کی دلکشی بھال ہوتی ہوگی، مگر تیمور کی غنبداشت اور ان کی تعلیم و تربیت کے لیے اداروں کا تصور نہ تھا، نبی کریمؐ نے تیمور کی غنبداشت کی جو مسلسل تلقین فرمائی اور اسے انسانیت اور اسلام کا اہم فریضہ بنایا، اس کے سبب سے مسلم حکومتوں نے یتیم خانوں کے قیام پر پوری توجہ دی اور غیر حکومتی سطح پر بھی اہل خیر مسلمانوں نے بڑے بڑے یتیم خانے بنوائے۔

علامہ سید سلمان ندوی کے بقول: ”آج دنیا کے شہر شہر میں یتیم خانے قائم ہیں مگر اگر یہ سوال کیا جائے کہ کیا محمدؐ سے پہلے بھی یہ بقدمت گروہ اس نعمت سے آشنا تھا تو تاریخ کی زبان سے جواب نفی میں ملے گا، اسلام پہلا مذہب ہے جس نے اس مظلوم فرقے کی دادرسی کی، عرب پہلی سر زمین ہے جہاں کسی یتیم خانے کی بنیاد پڑی، اور اس کی حکومت دنیا کی پہلی حکومت ہے جس نے اس ذمہ داری کو محسوس کیا، اور عرب، مصر، شام، عراق، ہندستان جہاں جہاں مسلمانوں نے اپنی حکومتوں کی بنیادیں ڈالیں ساتھ ساتھ ان مظلوموں کے لیے بھی امن و راحت کے گھر بنائے، ان کے لیے وظیفے مقرر کیے، مکتب قائم کیے، جایدادیں وقف کیں۔“ (سیرت النبی، ج ۶)

موجودہ عہد میں انسانی خدمت کے لیے کابلوں اور یونیورسٹیوں میں سو شش و رک کے شعبے قائم کیے گئے ہیں۔ جہاں سماجی خدمت کا کورس پڑھایا جاتا ہے، اور سو شش و رک کی ٹریننگ ہوتی ہے۔ مگر دیکھایا جا رہا ہے کہ سو شش و رک کی تعلیم لوگوں میں مالی منفعت کے حصول کا جذبہ اسی طرح پیدا کر رہی ہے جس طرح دیگر عصری تعلیم کا نتیجہ سامنے آ رہا ہے۔ سو شش و رک کی ڈگری لے کر طلبہ خدمت سے زیادہ ملازمت کو پیش نظر کھلتے ہیں۔ چنانچہ اگر مقررہ وقت کے علاوہ بھی ان کو کام کرنا پڑے تو اس اضافی ڈیوٹی کے معاوضے کے طلب گار ہوتے ہیں۔ فرصت کے دنوں میں انسانی خدمت کی انجام دہی سے کتراتے ہیں۔ رسول پاکؐ نے انسانی خدمت کی جو تعلیم دی ہے، وہ مقصد زندگی کا حصہ ہے۔ اس کے لیے وقت اور عمر کی قید نہیں بلکہ اس کا رخیز کرتے کرتے مرتا ہے اور مرتے مرتے کرتا ہے اور اللہ سے قبولیت کی دعا کرتے رہنا ہے۔ یہ خدمت ملازمت سے دور اور مالی منفعت سے بلاند ہے۔

اس عہد کی دوسری خصوصیت یہ ہے کہ عالمی، ملکی اور مقامی سطح پر سیاسی جماعتوں کی طرح سماجی خدمت کی تنظیمیں بھی وجود میں آئی ہیں۔ ان میں بعض تنظیمیں مخصوص میدان میں کام کرتی ہیں،

مثلاً بعض بیماروں کی خدمت کے لیے، بعض آسمانی اور حادثاتی مصائب میں راحت رسانی کے لیے، بعض معدنوں کی مدد کے لیے اور بعض تیہوں کی پروش کے لیے، جب کہ بہت سی تنظیمیں عمومی انسانی خدمت کے لیے ہیں۔ عیسائی تنظیمیں خاص طور پر ملکی اور بین الاقوامی سطح پر پیش پیش ہیں، اور ان کی پشت پناہی امریکا اور یورپ کی حکومتیں کرتی ہیں۔

مسلمانوں نے بھی انسانی خدمت کے لیے بہت سی تنظیمیں ملکی اور بین الاقوامی سطح پر قائم کی ہیں، ان تنظیموں کا فیض آفت زدہ، پریشان حال لوگوں تک پہنچتا ہے۔ مسلمانوں کی انسانی خدمت کی پیش رفت کو روکنے کے لیے امریکا اور یورپی ممالک نے ان رفاقتیں تنظیموں کی آمدی اور امداد پر روک لگانی شروع کر دی ہے۔ جواز یہ بیان کیا جاتا ہے کہ ان کی امداد دنیا میں وہشت گردی کو بڑھاوا دے رہی ہے، مگر یہ ایک فرضی عذر ہے، اصل محکم یہ ہے کہ مسلمانوں کی تنظیمیں اگر انسانی خدمت کے کاموں کو اسی اخلاق اور ایثار سے انجام دیتی رہیں گی، تو عیسائی مشتریز کا کام مشکل ہو جائے گا اور اسلام کی پیش رفت جاری رہے گی۔ چنانچہ بہت سے رفاقتی ادارے آج امریکا کے قہر کا شکار ہو چکے ہیں۔

پاکستان میں سماجی خدمت کی دو تنظیمیں الرشید ٹرست اور الائختر ٹرست کے دفاتر میں چھاپے مارے گئے اور انھیں بند کر دیا گیا۔ سعودی عرب اور کویت کے متعدد رفاقتی اداروں اور تنظیموں نے تعلیمی، رفاقتی اور راحت رسانی کے لیے امداد بند کر دی۔ بھارت میں ہندو اور عیسائی تنظیمیں یہ دونی ممالک سے بڑی رقمی وصول کرتی ہیں اور مسلمانوں کے لیے راستے اگر بند نہیں تو نک ضرور ہیں۔ ان حالات میں بڑی حکمت اور بصیرت سے انسانی خدمت کے مشن کو آگے بڑھانے کی ضرورت ہے۔ چراغِ مصطفوی آنڈھیوں کی زد میں ہے، اس کی حفاظت کے لیے مسلمانوں کو ایک سرنو سوچنا ہو گا اور راہ عمل متعین کرنی ہو گی۔ انسانی خدمت اور راحت رسانی کا کام چھوڑ انہیں جاسکتا کیونکہ یہ اللہ کی رضا کے حصول کا معبر ذریعہ ہے، البتہ اس کی حکمت عملی بدلتے ہوئے حالات کو سامنے رکھ کر طے کی جانی چاہیے۔